

INTERVISTA

L-Iscoouts f'Għawdex

DUN EDDIE ZAMMIT JINTERVISTA

LIS-SUR LORRIE SALIBA,


GROUP SCOUT LEADER TAL-VICTORIA SCOUT GROUP

1. Min waqqaf il-moviment ta' l-Iscoouts fid-dinja u f'liema żmien?

Il-Moviment ta' l-iscouts twaqqaf minn Lord Baden Powell fl-1907 fl-Ingilterra. Baden Powell dejjem kellu hajja avventuruża u minn meta kien żghir kien imur jikkampja u jibbordja. Meta spiċċa mill-iskola dahal fl-armata ngliza u serva f'pajjiżi bhall-Indja u l-Afrika t'Isfel. Għad li kellu jimxi mar-regolamenti tal-militar u jittrenja lis-soldati bil-metodi rakkomandati, kien ukoll jiehu inizjattivi u jittrenja lis-soldati tiegħu b'metodi differenti li jgħieghlu lis-suldat juża mohhu u jiehu inizjattivi minghajr ma joqghod jiddependi biss mill-fizzjali tiegħu. Fil-gwerra kontra l-Moeri fl-Afrika t'Isfel, Baden Powell irnexxielu jiddefendi b'suċċess il-belt ta' Mafeking (illum Mafikeng) waqt assedju li dam sejjer 248 ġurnata. Minhabba n-numru żghir ta' soldati biex jiddefendu, Baden Powell, utilizza t-tfal biex jagħmlu ċertu xogħol bħal ġarr ta' messaġġi u affarijiet ohra biex ma jkunx hemm għalfejn juża suldat. B'hekk is-soldati setgħu jaqdu dmirhom jiddefendu l-belt li kienet assedjata minn madwar 8000 Boeri kontra l-1231 difensur armat. Baden Powell induna li t-tfal qdew dmirhom tajjeb għax kienu mgħobbijin bir-responsabilità u afdati.

2. Fuq liema prinċipji hu mibni l-moviment ta' l-Iscoouts?

Il-Moviment għandu l-iskop li jiżviluppa lit-tfal mentalment, fizikament, soċjalment u spiritwalment. Dan isir b'taħriġ regolari waqt attivitajiet li jsiru l-iktar fil-berah fejn l-iscouts jistgħu jammiraw il-kobor t'Alla fil-holqien naturali ta' madwarhom. It-tfal jiżviluppaw il-karattru tagħhom b'taħriġ fl-ubbidjenza, lealtà, patrijottizmu, responsabbiltà tagħhom infushom, u b'taġhlim li jharrighom kif ikunu ta' għajjnuna lil haddiehor. Dan kollu jsir fl-ambitu tal-Liġi u l-Wegħda





ta' l-*Scouts* li kull membru jwieghed li josserva mill-ahjar li jista'. Dawn jinqasmu fi tnejn. Hemm il-Liġi u l-Weghda tal-*Cub Scouts* (8-10 snin) u l-Liġi u l-Weghda ta' l-*Scouts* (minn 11-il sena 'l fuq).

Il-Liġi tal-*Cub Scouts*:

Cub Scout jagħmel hiltu biex:

1. Jahseb għal haddiehor qabel għalih innifsu.
2. Jagħmel xi haġa tajba kuljum.

Il-Weghda tal-*Cub Scouts*:

Inwieghed li nagħmel hilti:

- Biex naqdi dmiri lejn Alla u Art Twelidi
Biex nghin lil haddiehor
Li nobdi l-Liġi tal-*Cub Scouts*.

Il-Liġi ta' l-*Scouts*:

1. L-unur ta' *Scout* għandu jkun afdat.
2. *Scout* hu leali u ubbidjenti.
3. Id-dmir ta' *Scout* hu li jkun ta' siwi u għajjnuna għal haddiehor.
4. *Scout* hu habib ta' kulhadd u jqis ruhu bhala hu kull *Scout* iehor.
5. *Scout* hu dhuli, hanin u jaf jagħder.
6. *Scout* iżomm ruhu rassenzat f'kull tiġrib.
7. *Scout* jagħmel użu tajjeb minn hinu u ma jahlix jew iwettaq hsara fil-proprjetà.

8. *Scout* hu nadif fil-hsieb, fil-kliem u fl-għemil tiegħu.

Il-Weghda ta' l-*Scouts*:

Fuq l-unur tiegħi nwieghed li nagħmel hilti:
Biex naqdi dmiri lejn Alla u Art Twelidi,
Biex nghin lil haddiehor f'kull hin,
Li nobdi l-Liġi ta' l-*Scouts*.

3. Meta bdew l-*Scouts* f'Malta?

F'Malta bdew fl-1908, ftit żmien biss wara l-Ingilterra. Dan sar għaliex xi nies tas-servizzi Inglizi li dak iż-żmien kienu Malta bdew l-*Scouts* wara li għabu l-idea mill-Ingilterra.

4. U f'Għawdex?

F'Għawdex bdew fl-1916 fir-Rabat, l-istess sena li fiha bdew il-*Cub Scouts* fl-Ingilterra. L-ewwel Grupp kien jismu l-*Gozo Secondary School* u gie registrat fl-1 ta' Novembru.

5. L-*Scouts* dejjem baqgħu r-Rabat?

Le. Fil-fatt, fis-snin tat-tletinijiet kienet saret hidma kbira mid-Dipartiment ta' l-Edukazzjoni biex isiru attivitajiet wara l-hin ta' l-iskola u d-direttur inkoraġġixxa lill-għalliema biex jifthu gruppi ta' *Scouts* fl-irhula. Għalhekk f'dawn



is-snin kien hemm grupp ta' l-*Iscouts* kważi fl-irhula kollha t'Għawdex. Sfortunatament, mal-bidu tal-gwerra hafna mill-Mexxejja nqabdu bil-lieva jew fuq xogħol Malta u l-gruppi mietu mewta naturali. L-iktar attivi kienu dawk tax-Xagħra, Nadur, Xewkija u Ghajnsielem, barra minn tar-Rabat. Uhud mill-gruppi li kien hemm fl-irhula kienu x-xrara li kebbset il-bidu tal-banda tal-lokal jew tat-tim tal-futbol.

6. Kif twaqqaf il-Victoria Scout Group li illum hu l-uniku Grupp ta' l-Iscouts f'Għawdex?

Il-Grupp ta' l-*Iscouts* fir-Rabat dejjem baqa' jeżisti mit-twaqqif tal-*Gozo Secondary School Group*. Maż-żmien biddel l-isem u sar magħruf bhala l-*Victoria Scout Group*. Kellu diversi postijiet bhala kwartieri, l-ahħar fosthom fiċ-Ċittadella fejn illum hemm il-Mużew ta' l-Arkeoloġija. Fl-1948 il-*Victoria Group* għalaq biex

fetah is-*Salesian Scout Group* fl-Oratorju Don Bosco li f'dak iż-żmien sar il-lokal ewlieni fejn jingabru t-tfal u ż-żgħażaġh tar-Rabat.

Fl-1963 grupp ta' mexxejja ġabu l-permess mill-*Island Headquarters* biex jerga' jinfetah il-*Victoria Scout Group*. Is-Sinjura Ġorġa Grech poggiet dar li kellha fi Triq Ghajn Qatet għad-dispożizzjoni tal-*Group* biex isservi ta' kwartieri sakemm il-Grupp jirnexxilu jsib post.


Il-Kunsill tal-Grupp flimkien mal-membri kollha

matul is-snin, hadem bis-shih biex jirnexxilu jiġbor fondi biex ikun jista' jkollu l-post tiegħu. Din il-holma saret realtà fl-1989 bil-ftuħ tal-kwartieri l-ġodda fi Triq Santa Dminka wara li l-Grupp irnexxielu jixtri l-art u jibni l-post tant mixtieq. Xi snin wara nħasset il-htieġa ta' iktar spazju u din is-sena inawgurajna estensjoni ġdida.

7. Kemm għandkom membri fil-Grupp u kif inhuma mqassmin?

Fil-Grupp bħalissa għandna






120 membru. Naturalment, il-biċċa l-kbira huma mir-Rabat. Izda għandna wkoll xi membri li jiġu mill-irhula.

Il-membri huma mqassmin f'erba' sezzjonijiet. Hemm il-Cub Scouts, għal dawk bejn 8 u 11-il sena; l-Iscoouts, għal dawk ta' bejn il-11 u 15-il sena; il-Venture Scouts għal dawk ta' bejn il-15 u t-18-il sena; u r-Rover Scouts għal dawk ta' 'l fuq minn 18-il sena. Ma' dawn hemm il-mexxejja għal kull sezzjoni.

8. X'inhuma l-attivitajiet prinċipali?

Kull sezzjoni żżomm il-laqgħa tagħha ta' darba fil-ġimgħa kif ukoll diversi attivitajiet fil-beraħ bħal hargiet fil-kampanja u hdejn il-baħar, kampijiet li jdumu minn jumejn sa tmint ijiem, parteċipazzjoni f'festi nazzjonali u reliġjużi, kif ukoll nimpenjaw ruġna f'ħidma b'riżq gruppi inqas ixxurtjati bħal nies b'dizabilità, refuġjati u oħrajn.

Għandna diversi ġemelagġi ma' gruppi ta' Scouts barranin,



niehdu parti fil-Jamboree-on-the Air meta l-Iscoouts tad-dinja kollha jqattgħu 48 siegħa jikkuntattjaw lil xulxin bir-radju, kif ukoll f'kampijiet internazzjonali u World Jamborees li jsiru kull erba' snin.

Izda, forsi l-aktar attività mportanti li ssir hi dik li l-inqas li tidher fil-pubbliku. Din hi t-tahriġ kontinwu li jsir matul il-laqgħat u l-attivitajiet biex l-Iscoout jitgħallem dak li jehtieg biex għada pitghada jkun kapaċi jfendi għal rasu u ma jkunx ta' piż fuq is-soċjetà.

9. Tixtieq tagħmel xi appell lit-tfal u lill-istudenti tagħna?

Jien inhoss li l-Moviment ta' l-Iscoouts huwa wiehed mill-movimenti fejn tingħata formazzjoni soda permezz ta' dixxiplina biex wiehed jibni karattru sod, jitla' jirrispetta lill-oħrajn u l-ambjent ta' madwaru, ikun bniedem attiv u lest li jagħti daqqa t'id fejn ikun mehtieg bħala ċittadin kif ukoll bħala Nisrani. Nirrikkmandah hafna lil dawk li jixtiequ programm ta' formazzjoni serja.

